



ಮೂಷಿಣಿ

ಸುಂದರವಾದ ಕಾಡಿನ ಮಧ್ಯೆ ಯತಿವರೇಣ್ಣರ ಆಶ್ರಮವಿತ್ತು. ಆ ಆಶ್ರಮದ ಹಿಂಭಾಗದಲ್ಲಿಯೇ ಜುಳು ಜುಳು ಹರಿಯುವ ರಮ್ಯ ಮನೋಹರವಾದ ನದಿಯಿತ್ತು. ಆಶ್ರಮದ ಪಕ್ಕದಲ್ಲಿಯೇ ಗುರುಕುಲವಿತ್ತು. ಅಂದು ಸಂಜೆ ಯತಿವರೇಣ್ಣರು ಸಂಧ್ಯಾವಂದನೆ ಮುಗಿಸಿ ಬರುತ್ತಿದ್ದಾಗ, ತಾಯಿಯೊಬ್ಬಳು ನದಿಯ ತೀರದಲ್ಲಿ ತನ್ನ ಎರಡು ವರ್ಷದ ಹೆಣ್ಣು ಮಗುವಿನೊಂದಿಗೆ ಆಟವಾಡುತ್ತಾ, ನಗುತ್ತಾ ಮಗುವನ್ನು ಮುದ್ದಾಡುತ್ತಿದ್ದುದನ್ನು ಕಂಡರು. ತಮ್ಮ ಆಶ್ರಮದಲ್ಲಿ ಇಂತಹುದೇ ಒಂದು ಮುದ್ದಾದ ಮಗುವಿದ್ದರೆ ಎಷ್ಟು ಚಂದ! ಎಂದುಕೊಂಡರು. ಆಶ್ರಮಕ್ಕೆ ಬಂದು ತಮ್ಮ ಪತ್ನಿಗೆ ಹೇಳಿದಾಗ, ಅವರಿಗೂ ತಮ್ಮ ಆಶ್ರಮದಲ್ಲಿ ಒಂದು ಮಗುವಿದ್ದರೆ ಚೆಂದ ಎನಿಸಿತು. ಯತಿವರೇಣ್ಣರು ತಪಸ್ಸಿಗೆ ಕುಳಿತಾಗಲೂ ಅವರ ಚಿತ್ತ ಮಗುವಿನ ಕಡೆಗೇ ಇತ್ತು. ಅಷ್ಟರಲ್ಲಿ ಅಲ್ಲಿ ಒಂದು ಹೆಣ್ಣು ಇಲಿಮರಿ ಹೋಗುತ್ತಿತ್ತು. ಅದನ್ನು ಕಂಡ ಅವರು ಕೂಡಲೇ ತಮ್ಮ ತಪೋಬಲದಿಂದ ಅದನ್ನು ಹೆಣ್ಣು ಮಗುವಾಗಿಸಿದರು. ಅಲ್ಲೇ ಇದ್ದ ಋಷಿಪತ್ನಿ ಆ ಮಗುವನ್ನು ಎತ್ತಿಕೊಂಡು ಮುದ್ದಾಡಿದರು. ಇಲಿಯನ್ನು ಹೆಣ್ಣು ಮಗುವಾಗಿಸಿದ ಕಾರಣ, ಆ ಮಗುವಿಗೆ ಮೂಷಿಣಿ ಎಂದೇ ಹೆಸರಿಟ್ಟರು. ಆಶ್ರಮವಾಸಿಗಳೆಲ್ಲ ಮೂಷಿಣಿಯನ್ನು ಮುದ್ದಾಡುವವರೇ!

ಹೀಗೆ ಮೂಷಿಣಿ ಸೌಂದರ್ಯವತಿಯಾಗಿ ಬೆಳೆದು ವಿದ್ಯೆ ಕಲಿತು, ಮನೆಗೆಲಸಗಳನ್ನೂ

■ **ಸು. ವಿಜಯಲಕ್ಷ್ಮಿ, ಶಿವಮೊಗ್ಗ**
ಕಲೆ: ಸಂತೋಷ್ ಸೆಸಿಹಿತ್ತು

ಕಲಿತಳು. ಅವಳಿಗೆ ಆಗಲೇ ಮದುವೆ ವಯಸ್ಸು ಬಂದಿತು. ಯತಿವರೇಣ್ಣರು ಮೂಷಿಣಿಯನ್ನು ಒಬ್ಬ ಯೋಗ್ಯ ವರನಿಗೆ ಕೊಟ್ಟು ಮದುವೆ ಮಾಡಲು ಮನಸ್ಸು ಮಾಡಿದರು. ಯೋಗ್ಯ ವರ ಯಾರು? ಎಂಬುದೇ ಅವರ ಚಿಂತೆಯಾಗಿತ್ತು.

ಅಂದು ಪ್ರಾತಃಕಾಲ ಸೂರ್ಯನಿಗೆ ನಮಸ್ಕರಿಸುತ್ತಿರುವಾಗ, 'ಈ ಜಗತ್ತಿಗೆ ಬೆಳಕು ಕೊಡುವ ಸೂರ್ಯನಿಗೆ ಏಕೆ ನನ್ನ ಮಗಳು ಮೂಷಿಣಿಯನ್ನು ಕೊಟ್ಟು ಮದುವೆ ಮಾಡಬಾರದು?' ಎಂದುಕೊಂಡು ಸೂರ್ಯನನ್ನು ಕೇಳಿದರು. 'ನಾನೇನು ತಾವು ತಿಳಿದಷ್ಟು ಬಲಿಷ್ಠ ಮೋಡಗಳು ಅಡ್ಡ ಬಂದರೆ ಬೆಳಕಲ್ಲಿ ಇರುತ್ತೆ?' ಎಂದು ಸೂರ್ಯ ಹೇಳಿದಾಗ, ಯತಿವರೇಣ್ಣರು, ಅಲ್ಲೇ ಗಗನದಲ್ಲಿ ಸಂಚರಿಸುತ್ತಿದ್ದ ಮೋಡಗಳ ರಾಜ ಮೇಘರಾಜನನ್ನು, ತಮ್ಮ ಮಗಳು ಮೂಷಿಣಿಯನ್ನು ಮದುವೆಯಾಗಲು ಕೇಳಿದರು. ಆಗ ಮೇಘರಾಜನು 'ಯತಿವರೇಣ್ಣರೇ, ತಾವು ಹೇಳುವುದೇನೋ ಸರಿ. ಆದರೆ ಗಾಳಿ ಬಂದರೆ ನಾವು ಚದುರಿ ಹೋಗುತ್ತೇವೆ' ಎಂದನು.

ಆಗ ಯತಿವರೇಣ್ಣರು ತಮ್ಮ ಮಗಳು ಮೂಷಿಣಿಯನ್ನು ಮದುವೆಯಾಗಲು ವಾಯುದೇವನನ್ನು ಕೇಳಿದರು. ವಾಯುದೇವ

ನಗುತ್ತಾ 'ಯತಿವರೇಣ್ಣರೇ, ನೀವು ಕೇಳುತ್ತಿರುವುದು ಸರಿಯಾಗಿದೆ. ಆದರೆ ನನ್ನನ್ನು ಅಡ್ಡ ತಡೆಯುವ ಶಕ್ತಿ ಪರ್ವತ ರಾಜನಿಗಿದೆಯೆಂಬುದು ತಮಗೂ ಗೊತ್ತು. ದಯವಿಟ್ಟು ನೀವು ಅವನನ್ನು ಕೇಳುವಿರಾ? ನಮಸ್ಕಾರ' ಎಂದನು. ಆಗ ಯತಿವರೇಣ್ಣರು ಪರ್ವತರಾಜನ ಬಳಿಗೆ ಹೋಗಿ 'ಪರ್ವತರಾಜನೇ, ಸಕಲಗುಣ ಸಂಪನ್ನಳಾದ ನನ್ನ ಮಗಳು ಮೂಷಿಣಿಯನ್ನು ನೀನು ಮದುವೆಯಾಗುವೆಯಾ? ನೀನು ಅತ್ಯಂತ ಬಲಿಷ್ಠನೂ ಯೋಗ್ಯನೂ ಆಗಿರುವೆ' ಎಂದರು. ಪರ್ವತರಾಜನು 'ಏಕೆ ಹೀಗೆ ಹೇಳುತ್ತಿರುವಿರಿ ಯತಿವರೇಣ್ಣರೇ? ನಾನು ಎಷ್ಟು ಎತ್ತರಕ್ಕಿದ್ದು, ಎಷ್ಟು ಬಲಿಷ್ಠವಾಗಿದ್ದರೂ ಕೂಡ ಇಲಿಗಳು ನನ್ನನ್ನು ಕೊರೆಯುವ ವಿಷಯ ನಿಮಗೂ ಗೊತ್ತು ತಾನೇ?' ಎಂದಾಗ, ಯತಿವರೇಣ್ಣರು ಸುಮ್ಮನೆ ಆಶ್ರಮಕ್ಕೆ ವಾಪಸ್ಸಾದರು. ನಡೆದುದೆಲ್ಲವನ್ನು ಅವರು ತಮ್ಮ ಪತ್ನಿಗೆ ತಿಳಿಸಿ 'ನೋಡು, ಈಗ ಮೂಷಿಕರಾಜನೇ ಅತ್ಯಂತ ಬಲಿಷ್ಠ ಅಂತ ಆಯಿತು. ಅಂದರೆ ನಮ್ಮ ಮೂಷಿಣಿಯೂ ಇಲಿಯಾಗಿದ್ದರೆ ಸೂರ್ಯ, ಮೇಘರಾಜ, ವಾಯುದೇವ, ಪರ್ವತಗಳಿಗಿಂತ ಬಲಿಷ್ಠಳಾಗಿರುತ್ತಿದ್ದಳಲ್ಲವೇ?' ಎಂದರು. ಅವರಿಗೆ ಮೂಷಿಣಿ ಮತ್ತೆ ಇಲಿಯನ್ನಾಗಿ, ಅವಳು ಮೂಷಿಕಗಳೊಂದಿಗೆ ಅಂದರೆ ಇಲಿಗಳೊಂದಿಗೆ ಇರುವುದು ಒಳ್ಳೆಯದೆಂದು ಅನಿಸಿತು. ಅವರು ಮೂಷಿಣಿಯನ್ನು ಕರೆದು ತಮ್ಮ ತಪೋಬಲದಿಂದ ಮತ್ತೆ ಇಲಿಯನ್ನಾಗಿ ಮಾಡಿದರು. ಮೂಷಿಣಿ ಇಲಿಯಾಗಿ ಬಿಲವನ್ನು ಸೇರಿಕೊಂಡಳು. ■